

HAMSIN SENA MILL-AKBAR HERBA 1941 - 1991

minn Lorenzo Zahra

Ghaddew qishom holma ... Hamsin sena ilu, il-Birgu għadda mill-akbar qerda ta' gwerra li halliet lil beltna mgarrfa u mikduda għall-aħħar. Il-jum 16 ta' Jannar 1941, kienwiehed mill-jiem li fihom Malta garrbet taħbit qalil mill-ajru. Sitt ijiem qabel, fil-Port kienet daħlet għal tiswija ta' malajr l-'Aircraft Carrier H.M.S. Illustrious', u l-għadu kien ħalef li jgħarraqha fil-port. Minflok, iġġarrfu bla ħniena l-Birgu u l-Isla, iż-żewġ ibliet tant qrib it-Tarzna Navali.

Il-Birgu, dik il-belt li, flimkien ma' l-Isla, ħarġet rebbieha lill-Ordni tal-Kavallieri ta' San Ġwann wara li kienu garrbu telfiet bnadi oħrajn, din id-darba ndarbet serjament bħal qatt qable! Nistgħu nġhidu li l-knisja ta' San Lawrenz kienet l-ewwel waħda li sfat milquta bil-bombi, u għalhekk ma kienx hemm ċans li wiehed jjeħu tagħlima u jwarrab l-opri ta' qedem u ta' arti li kellha. U l-Knisja Kolleġġjata tagħna, minbarra t-telfa ta' madwar 40 ruħ li ntradmu fiha waqt li kienu maru hemm għall-kenn, tilfet ukoll opri ta' preġju kbir li qatt u qatt ma jita' jkun irriparat.

Waqt li nuru l-ħajr lil Alla l-Imbierak li l-parroċċa tagħna għadha kemm fakkret denjament id-disa' ċentinarju b'festi, illum naraw flimkien x'tilfet il-knisja tagħna u beltna hamsin sena ilu.

Meta wiehed jara l-listi li ġejjin ta' tant opri li tilfet il-Kolleġġjat tagħna, u jidhul fiha illum, żgur li jhossu rikonoxxenti lejn il-Mulej, li wara telfa kbira bħal dik li minnha għaddiet il-parroċċa tagħna, illum bil-għajnuna t'Alla, b'ħidma tal-Kapitolu u kleru u poplu, ninġabru fit-tempju Lawrenzjan, imżejjen b'uħud mill-opri li, jew kienu salvati minn taht it-tiġrif tal-gebel, jew li ssewwew b'tant għaqal u ħila li nistgħu ngawduhom mill-ġdid.

Sewwasew wara l-gwerra, il-prokuratur tal-knisja, il-Kan. Dun Lawrenz Micallef, meġhjun mill-Kav. Rafel Bonnici Cali, mis-Surmast Manwel Buhagiar, mill-Arċipriet ta' dak iż-żmien, il-Kan. Paolo Galea u xi kanoniċi oħrajn, għabru tagħrif biex setgħu jhejju listi ta' oġġetti li tilfet il-knisja tagħna.

Bosta mill-oġġetti li ntilfu kienu fl-Awla Kapitolari, li kienet ukoll Mużew ta' opri antiki w artistiki, kif ukoll f'diversi armarijiet fis-sagristija u fi kmamar oħrajn annessi mal-bini li safa mgarraġ.

Nibda billi nsemmi xi kwadri li ntilfu. Kien hemm żewġ kwadri tal-Madonna antiki tassew, wiehed bit-tempra ta' l-1415, u l-ieħor fuq l-injam tas-seklu 15; kwadru ieħor tat-tempra kien dak ta' San Ġwann u San Pawl, li wkoll kien fuq l-injam; kellna kwadru tal-Madonna tat-tempra ieħor ta' l-1530, li kien tal-kappella ta' Sant'Anġlu. dawn kienu kwadri ta' preġju rreparabbli, teżori kbar tassew! Kellna kwadru ta' San Kosma u Damjan tal-Paladin, u xogħol ta' preti kellna wkoll Santa Rosalia u l-Madonna tad-Duluri. Kwadru antik tas-seklu 16 kien dak ta' Monserrat bil-Madonna u l-Isqof Gargallo. Kwadru ieħor ta' preġju kien dak ta' l-Assunta, u ieħor tal-Madonna ta' Monserrat. Kien hemm kwadri oħrajn bħal dak tat-Trinità, ta' Sant'Alfons, dawk ta' San Bastjan u Santu Rokku, xogħol ta' Favray, u kwadri ta' żewġ inkwiżituri benefatturi tal-Knisja, ta' l-Arċipriet Fenech; ta' Dun Lawrenz Lanzon, ta' l-Arċipriet Ebejer; l-Isqof Mattei, l-Isqof Buhagiaru l-Inkwizitur Carpegna. Ma' dawn, kien hemm ukoll kwadri ta' Sant'Injazju u ta' San Franġisk Saverju, li kienu wkoll pitura tas-seklu 17. Kien hemm ukoll kwadru ieħor qadim tassew li kien juri l-proċessjoni tal-Vitorja fl-antik.

...ikompli

Nghaddu issa għal xi opri oħrajn. Spiċċat l-istatwa qadima ta' Santu Rokku tas-seklu 17, tliġna wkoll Kurċifiss ta' l-Avorju tassew ta' preġju; żewġ niċċ tal-ġewż mastizz, li kien fihom żewġ statwi ta' Spanja, wieħed tad-Duluri liebsa l-iswed, u l-ieħor ta' l-'Ecce Home'. Dawn tathom lill-knisja, l-Barunessa Muscat Cassia Dorell.

Tliġna sett ta' 24 pultruna tal-ġewż, li minnhom kienu nġabru tlieta li ssewwew; sett ta' Apostli ta' l-injam; sedja ta' l-Isqof Palmieri, bl-arma tiegħu; sittax-il kandlier ta' l-injam u 14 kandlieri żgħar tal-metall, għadd ta' vażetti ndurati u oħrajn ta' l-alabastru fin ta' kulldaqs. Dawn kienu għal kull altar b'emblemi differenti, uħud minnhom kienu tas-seklu 17. Fis-sagristija kien hemm il-bankun fin-nofs, u sett ta' kaxxarezzi mimlijin skultura u xogħol tal-ġewż ta' preġju tassew. Il-kwadru antik tat-titular, rikordju ta' l-ordni li għabet magħha minn Rhodi fl-1530. Intilfu għal kollox ukoll żewġ kwadretti antikissimi li kienu jiffurmaw parti mir-Retablo tal-Maġgur, żewġ episodji mill-ħajja tal-Levita, tas-seklu 14. It-tużel, opra sabiħa ta' Busutil intilef; żewġ leġġi tal-żewġ b'disinn u skultura sabiħa; żewġ banketti ta' l-assistenti, ukoll tal-ġewż b'disinn sabiħ; mejda tal-ġewż; erba' gwardrobbi tal-ġewż fejn kien jintrefa' l-apparat; erba' Ostensorji qodma li kienu fuq l-altar ta' Santa Marija fis-sagristija; il-gwarniċi tal-'Via Sagra' kienu mkissrin għall-aħħar; u ventartal magħruf ta' Lanzon.

Il-knisja tilfet ukoll xogħlijiet tal-fidda, uħud minnhom inġabru f'biċċiet, jew mgħattnin sew jew minnhom ma' nstab xejn. Intilfu, mela, erba' kandlieri żgħar tal-fidda; Sfera; sasla ta' l-asperges; pissidi; żewġ settijiet ta' karti tal-Glorji; tmien lasti tal-fidda ta' standardi; sett ta' impulluzzi tal-fidda; il-ventartal 'amartello' tas-seklu 17 - l-ewwel ventartal tal-fidda fil-knejjes tal-Maltin; ventartal ieħor tal-kappella, bl-arazz tad-deheb u l-ħarir ta' perġju kbir; ħames lampieri, u l-pedestall tal-vara li kien mgħaffeg għal kollox. Kienet b'xorti tajba li l-Ostensorju u l-pedestall tiegħu ġarrbu ftit ħsara u nstabu kważi intatti.

AKTAR AFFARIJET MITLUFIN

'Is-Sodalità dei Preti' kellha erba' faldrappi bil-feneż kbar tad-deheb il-ġmiel tagħhom; intilfet ir-raġġiera kbira li kienet tintrama fil-festa tal-Qalb ta' Ġesù, kif ukoll armar ieħor ta' dik l-okkazjoni, fosthom żewġ anġli u ħames raġġieri oħrajn żgħar. Ta' l-altar ta' Santa Katerina, intilfu l-vażetti sbieħ bil-fjuretti tal-granutell, u oħrajnta' l-altari tal-Kurċifiss u tal-Kunċizzjoni. Il-ventaltari tal-fidda tal-Karità u tal-Kunċizzjoni wkollkelhom ħsarat lisewwewhom. Il-Fratellanza tas-Sagrament tilfet sett ta' 24 fanal, l-Umbrella tal-Vjatu u l-ħtiġiet kollha l-oħrajn tal-Vjatu, għadd ta' torċiu xemgħa bil-kaxxa b'kollox; intilef ukoll tapit tal-persja antik u ta' preġju, relikwarju qadim, likiendonazzjoni tal-familja Bosco, kif ukoll il-Mazza Kapitolari li sfat mgħattna sew. Ma ninsewx insemmu s-sett linef tal-kristall tal-bohemja, li kienu sitta u tnejn kbar bil-loppi tagħhombl-anġli. Kienu mill-isbaħ li kellna f'Malta u li ntilfu għal kollox.

ARMAR TA' BARRA

L-armar ta' barra ntilef kollu, u minnu ma' kienu salvaw xejn. L-armar tal-pjazza kien jikkonsisti fi 18-il kolonna bil-qaddisin, 18-il kolonna bl-anġli, 18-il pilandru sbieħ, 18-il trofej, 4 statwi ta' qaddisin, 4 anġli bil-kolonni, il-kuruna sabiħa li kienet tintrama fil-pjazza; in-niċċa kbira msejġha 'ċ-Ċorma' li kienet tintrama fi Triq San Lawrenz biswit it-telgħa tal-Pjazza; il-kolonni u l-istatwi tal-Papa Urbanu, u dik ta' Malta, aktar statwi ta' anġli u qaddisin li kienu hdejn il-knisja, 20 gastra u piramida, 24 trofej tat-triq tal-Lunzjata, 12 oħra tax-Xatt,

...ikompli

tip tal-Festa Nazzjonali, u għadd kbir ta' bandalori, uñud ukoll irrakkmati bid-deheb; pavaljuni sbieħ ikkuttunati, u għadd kbir ta' bnadar u antaljoli; u l-kolonna bl-istatwa ta' San Lawrenz ta d-dawl lill-għomja. Illum naraw kif il-Vittoriosani, wara telfa kbira bħal din, sewwew bosta oġġetti u għamlu oħrajn ġodda tul dawnl-aħhar ħamsin sena li għaddew.

Xi opri, bħaldawk ta' pittura ta' artisti ta' fama, jew opri ta' qedem, inqerdu u l-knisja hija miftuma minn opri antiki ta' rikkezza storika. hekk, inghidu aħan, il-pittura tal-koppla li kieent turi l-Assedju l-Kbir, kif ukoll il-paviment tal-presbiterju b'dawk il-lapidi stiriċi li kienhemm, fosthomdika' l-inkwiżitur u tal-Barunessa Dorell, li ma setgħux isiru repliki tagħom.

Imbagħad, il-knisja tilfet bosta dokumenti ta' storja, bħal dawk li kienu fl-Arkivju. Miftumin minn dokumenti bħal dawn, illum niltaqgħu ma' kittieba li jitolbuna dokumenti dwar mgħoddija, għax proprju jafu li llum dawn intilfu fil-gwerra. Hemm minra xkejjer ta' kotba u dokumenti fil-gwerra li nġabru minn taħt it-terrapien u baqgħu sejringħan-nar u r-rimi. Ftit biss inġabru, u b'xorti kbira li ssewwew sett ta' dokumenti magħrufin tal-Kartolaro u l-Memorie Lanzon, u llum jinsabu miġburin fl-Arkivju.

Rajna l-bradella, l-pedestall irraġati, u rajna mhux bissopri li ssewwew, imma oħrajn ġodda, bħal lampier ġdid tal-fidda, missali, vażetti tal-fidda, u opri oħrajn. u, b'xorti tajba li s-sena li għaddiet, wara l-festi Ċentinarji, ħallejna memorja oħra f' monument perenni dwar it-twaqqif tal-parroċċa tagħna.

Il-konklużjoni tagħna għandha tkun att ta' nkoraggiment biex inkunu patrijotti, xejn anqas minn missierijietna, biex inkomplu nzejnu t-tempju storiku u manjifiku tagħna, ddedikat lil Alla b'ġieh il-Glorjuż Martri Levita, San Lawrenz.



The phone people

Suppliers & Installers:
Telephone answering machine
Background Music system
Public address systems
Telephone exchanges
Dictating Machines
Hall Porter systems
Security equipment
Facsimile machines
Burglar Alarms
Fire Alarms
Telephones
Intercoms
Radios
Pagers

AMALGAMATED EQUIPMENT CO. LTD.

Telemetry House, 52 Conservatory Str., Floriana

Fax: (0356) 240195 Tel: 237480 - 239480

Telex: MW 1907 Phones Malta